



ERITREAN REVOLUTIONARY DEMOCRATIC FRONT

ኢሳያስን ስርዓቱን ንምውጋድ፡ ቀንዲ ሕጽረትና አለሊና፡
ብህጹጽ ንምፍታሕ ንቃለስ!!

ኣብ'ዚ እዋንዚ ወድዓዊ ኩነታት በሲሉ ኣሎ፤ ርእሰ ፋሽስት ኢሳያስ፡ ጸረ ዲሞክራሲን ጸረ ህዝብን መንግስታዊ መሓውር ዘርጊሑ፡ ህዝብን ሃገርን ምጭቋንን ምምዝማዝን ጥራሕ ኣይኮነን መለለዩ ባህሪ። ፖለቲካዊ ስልጣን ዝጨበጡ ጸረ ህዝቢ መንግስታት፡ ህዝቢ ምጭቋንን ምምዝማዝን ንቡር ባህርያቶም እዩ። ህዝብም እናመጸዩ፡ ብራዕድን ሸበራን እናገዝኡ፡ ጥሜቱ፣ ጽምኡ፣ ድኽነቱን ድሕረቱን እናጋደዱ፡ ፖለቲካዊ ስልጣኖም ንምቕጻል ዝሰርሑ ዝሓዙ ግን፡ ካብ'ቶም ኣብ ዓለምና እናረኣዩም ዝመጸና ጨቆንቲ ስርዓታት ዝተፈለዩ እዮም፤ ኣብ ዓለምና ከምዚእም ዝመሰሰሉ ፍጹም ኣረሜን መንግስታት ውሑዳት እዮም ምባል ይከኣል። ካብ ከምዚ'እም ዝመሰሰሉ ብጭካነእም ዝልለዩ፡ ህዝብም ብምድካይን ሰላምን ምርግጋእን ብምንፋግ፡ ጥሜት፣ ድኽነት፣ ሞትን ሰደትን ህዝቢ ካብ ዘይዕጅቦም መንግስታት፡ እዚ ኣብ ሃገርና፡ ብርእሰ ፋሽስት ኢሳያስ ተተኪሉ ዘሎ መንግስቲ ሓደ እዩ።

ሎሚ፡ ብዘይካ'ቶም እናፈለጡ ከምዘይፈለጡ፡ እናረኣዩ ዝዓወሩ፡ እናሰምዑ ዝጸመሙ፡ ምስ'ዚ ጨካን ጉጅለ ሓቢሮም ግብኣት መሬት ክኣትዉ ቃለ-መሓላ ዝኣተዉ ውሑዳት ዕሱባት እንተዘይኮይኖም፡ ንመብዛሕትኦም ህዝብታት ኤርትራ ከም ጸሓይ ቀትሪ በሪሁሎም እዩ። ርእሰ ፋሽስት ኢሳያስ፡ ኣብ ፖለቲካዊ ስልጣን ሃገር ንመዓልታት ከሳብ ዝቐጸለ፡ መከራን ሕሰምን ህዝብታት ኤርትራ እናኸፍኦ ከምዝኸይድ ብዘዩጠራጥር መንገዲ ንኹሉ ብሩህ ኮይኑ ኣሎ።

ገባቲ ኢሳያስ ኣብ'ዘን ዝሓለፈን 28 ናይ ስልጣን ዓመታቱ፡ ንዕብዮትን ምዕባለን ኤርትራን፡ ኣብ ፍትሓዊ ተጠቃምነት ህዝብታታን፡ እዚኣ ትበሃል ቁምነገር ከይሰርሐ እርጋን ኣርኪቡዎ ጥራሕ ኢልካ ዝሕለፍ ኣይኮነን። ኣብ ፖለቲካዊ፣ ማሕበረ ቁጠባውን ናይ ፍትሕን ድሕነትን መዳያት፡ ምስ እንድህስስ፡ ህዝብታት ኤርትራ ከመይ ኢሎም ተጻዊሮም ይሓልፉ ኣሎዉ ኢልካ ከትሓስብን ከትመራመርን ዝቐሰብ እዩ። እቲ ብብእዋኑ እናተጋደደ ዝመጸ ስርዓተ ጭቆና፡ ከመይ ኢሉ ተኸሲቲ ዝብል ሕቶ ኣልዒልካ ከትመራመር የገድድ።

እዚ ጉጅለ'ዚ ኣብ'ዘን ዝሓለፉ ናይ ስልጣን ዓመታቱ፡ ኣብ ልዕሊ ህዝብታት ኤርትራ ዘንጸባረቐም ናይ ንዕብዮትን ብደዐን መደረታት ምስ እትዝክር፡ ሕርብት ይብለካ። ብናይ ህዝብታት ኤርትራ ጅግንነታዊ ቃልሲ፡ ናብ መንበረ ስልጣን ዝበቐዎ ኢሳያስ፡ ብዛዕባ ፖለቲካዊ ለውጢ ይኹን ዲሞክራሲያዊ ምርጫ ሕቶታት ቀሪቦሙሉ ዝሃበሎም መልስታት፡ እዛ ኤርትራ እትበሃል ሃገር፡ ንበይኑ ዝፈጠራ ናይ ብሕቱ ንብረት መሲላ ትረኣዩካ። ናይ ህዝብታትና ናይ ፖለቲካዊ ለውጥን ናይ ዲሞክራሲን ሕቶታት፡ ግቡእ መልሲ ከህብ ዘይኮነስ፡ ዜጋታት ኣብ ካልእ ዓለም ከይዶም ከደልዩዎ ብብደዐ ከምልስ ተኸታቲልናዮ ኢና። ዲሞክራሲያዊ ምርጫ ቅድሚ 30 ክሳብ 40 ዓመታት ዘይሕሰብ ምዃኑ፡ ልቡ ነፊሑ ደጋጊሙ ከምድር ሰሚዕናዮ። ንኣደራዕ ባዕዳዊ መግዛእቲ፡ ከቢድ ኩሉ መዳያዊ መስዋእቲ ከፊሉ ሃገሩ ናጻን ልዑላዊትን ከትከውን ዘብቐዎ ህዝቢ፡ ናይ ሃገሩ ፖለቲካዊ ስልጣን ባዓል ዋና ከይከውን፡ ብድፍረት ዝሕንግድ ዕሉል ውልቀ መራሒ፡ ኣብ ዝባኑ ተሸኪሙ፡ ብዘይ ሃገራዊ ቅዋም ንልዕሊ 28 ዓመታት እናተገዝኦ ምምጽኡ ትንግርቲ እዩ።

ርእሰ-ፋሽስት ኢሳያስ፡ ኣብ ጽባሕ ናጽነት፡ ብህዝብና ዝቐረቡሉ ማሕበረ ቁጠባዊ ሕቶታት፡ ከም ኩባሪ ዝካ ኪራይ፣ ኣገልግሎት መብራህቲ፣ ማይን ካልኣት ቀረባትን ዝሃቦ መልሲ፡ "መሬት ከይዓረበ ዝነቀወ ዝብኢሲ ነየሕድረኒ ዘብል ምንባሩ ኣይገዝንግን። ንሕቶታት ህዝቢ፡ ልዙብን ሓላፍነታውን መልሲ ከንዲ ዝህብ፡ ዝካ ኪራይ ይኹን መብራህቲ ዝኸበሮ ናብ ዓዱ ሃገረሰብ ከይዱ ከነብር ይኸእል እዩ፤ ሰንበት ሰንበት ናብ ዝሓውትኹም እናመጸና ኣባጊዕ ዘይሓረድናልኩም፤ ኣብ ኣፍ ደገ ዝኹም በርሚል ነዳዲ ዘይቀረብናልኩም ዲኹም ደሊኹም ብምባል፡ ናይ ኣሸካላልን ሕጫጫን መልሲ ምሃቡ፡ ወትሩ ካብ ሕልና ህዝብታትና ተሓኺኹ ዝወጽእ ኣይኮነን። ጸኒሑ ድማ፡ ብደዐኡ ብዝኸፍኦ ብምግዳድ፡ "ሰብ እዩ ናብ ማይ ዘለዎ ዝኸይድምበር፡ ማይ ኣይኮነን ናብ ሰብ ዘለዎ ዝመጽእ" ብምባል ዘስመዖ መደረ፡ ዝተሸኸመ መንግስታዊ ሓላፍነት፡ ንህዝብታትና ግቡእ ኣገልግሎት ከህብ ፈጸሙ ድሉው ከምዘይኮነ፡ እኳ ደኣስ፡ ብጸገማት ህዝብታትና ዝፍሳህ ኣራዊት ምዃኑ ደጋጊሙ ኣረጋጊጹ እዩ። ማሕበራዊ ሂወት

አካለ ስንኩላን ማይ ሓባር አብ ከንዲ ዝፈትሕ ሕቶኦም ብሓይሊ ጨፍሊቐ ዘስመዖ ናይ ብደዐ ቃል፡ "ሓንቁቕም" ምባሉ ከሳብ ሎሚ ዘይርሳዕ በሰላ አዕሪፉ ሓሊፉ እዩ። ደመወዝ ክግበረሎም ዝሓተቱ ተጋደልቲ ዝተወሃቦም ግብረ መልሲ ማእሰርትን አሃዲኦም ፋሕፋሕ ክትብል ብምግባር፡ ውዲብ ሕቶኦም ዳግም ከምዘይለዓል ጌርካ ምብርዓን ምንባሩ እንዝገግዎ ኣይኮነን።

ናይ ሓረስታይና እቶት፡ መኻዕበቲ መንግስታዊ ካዝናኡ ንምግባር ዘካየዶ መደብ ጥምር ማሕረስ፡ ኣብ ልዕሊ ህዝብና ዘውረዶ ሰለሎ ብቐሊሉ ዝረኣ ኣይኮነን። ብዓቕሚ ሓረስታይ ክውገን ዝኸእል ናይ ሕርሻ መሬት ብዘይፍቓዱ ኣብ ሓደ ብምጥማር፡ መንግስቲ ብዘዋፈረን ትራክተራት ክሕረስ፡ ዝተረኸበ ምህርቲ ድማ ናብ መንግስቲ ብምርካብ፡ ዝተሰልጠኑ ናይ ረዲኤት እኽሊ ክቐበል ብምስግዳድ፡ ድኽነት ብማዕረ ከማቐል ኮነ ኢሉ ቁጠባዊ ዓቕሚ ሓረስታይ ንምርማስ ብሰፊሖ ተዋፊሩ እዩ። ምስዚ ተታሓሒዙ፡ ንሓረስቶት ከበሳ ካብ'ቲ ዕትብቶም ዝተቐበረሉ፡ ዝለመዱዎን ሂወቶም ዝመርሑሉን ዓድታቶም ብሓይሊ ብምፍንቓል፡ እዚ ዝባሃል ምድላው ኣብ ዘይተኸየደሉ፡ ቀዳሞት ነበርቲ ናይቲ ከባቢ ዘይተሰማምዑሉ ምዕራባዊ ቆላ ንምስፋር ዘካየዶ ፊተነ ካልእ ማሕበራዊ ሂወት ህዝብና ንምዝንባል ዝተፈጸመ ጨካን ፖሊሲ እዩ።

ካብ ፖሎቲካዊ ባህርያት ናይዚ ፋሽስታዊ ጉጅለ ዝብገሱ ጸረ ህዝብን ጸረ ዲሞክራሲን ተግባራት እናመረሩ ብምኻዶም ክላዓሉ ዝጀመሩ ናይ ህዝብታትና ሕቶታት ንምብርዓን፡ ዘየለ ናይ ግዳም አጀንዳ ብምፍብራኽ፡ ምስ ኩለን ብምድራዕ ዝራኸባና ሃገራት ጥራሕ ዘይኮነስ፡ ብባሕሪ ዝዳወባና ከይተረፉ ጎንጽን ምፍጣጥን ብምዕራግ፡ ኣቓልቦ ህዝብታትና ናብ ግዳም ክቕንዕ ብምግባር፡ ኣብ ልዕሊ ሃገርና ከቢድ ቁጠባውን ማሕበራውን ዕንወት ክወርድ ገይሩ እዩ። ሓደ ካብዚኦም ከሳብ ሎሚ በሰልኡ ዘይሓወዮ፡ ጸምለውለው እናበለ ክኸይድ እንዕዘበ ዘሎና፡ ዝምድና ኤርትራን ኢትዮጵያን እዩ።

ምስ ኢትዮጵያ ናብ አዕናዊ ኩናት ካብ ዝተሸመመሉ እዋን ጀሚሩ፡ ከሳብ'ቲ ናይ ሰላም ስምምዕ ተገይሩ ተባሂሉ ዲስኩር ዝተነፍሐሉ እዋን፡ ርእሰ ፋሽስት ኢሳያስ ኣብ ልዕሊ ህዝብታትና ዘውረደ ታሪኽ ይቐረ ዘይብሎ በደል ቆጶርካ ዝውዳእ ኣይኮነን። መንእሰያትና ኣብ ዘይተገደበ ወታሃደራዊ ዕስክርናን፡ ክሳድ ላዕለዎት መኮንናት ሰራዊት መርኅዲ ዝኾነ ጊላዊ ኣገልግሎትን ተጸሚዶም፡ መጻኢ ተስፊኦም ክጽልጹምት ገይሩዎ ጸኒሑን ኣሎን። ነዚ ዝተቐመጠ ድማ፡ ብዓሰርተታት አሸሓት ፎቓዶ ጎዳጉድን ኮንተይነራትን ተዳጉኖም ዘስካሕክሕ ግፍዒ ክወርዶም ጸኒሑን ኣሎን። ካብዚ ዘምለጡ ድማ፡ ኣብ ጉዕዞ ስደት ብኸልእ ዘይተጸበዩዎ መከራ ክቐጥቀጡን ኣብ ምድረበዳን ባሕርን ክቐዘፉ ጸኒሑም። ኣብ ዓዲም ንቡር ሓመድ ድበ ስኢኖም ፎቓዶ በረኻታትን ወጻኢ ሃገራትን ክቐበሩ ጸኒሑም እዮም። ኣብ ላምፕዱካ ብጅምላ ዝተቐዘፉ ወገናትና ከም ኣብነት ብምዝካር ነቲ መሪር ሓቂ ምርግጋጽ ይከኣል እዩ።

በቲ ካልእ ወገን ድማ፡ ኣብ ዘይአመኑሉ ኩናትን ጊላዊ ኣገልግሎትን ክዋፈሩ ዝተገደዱ መንእሰያትና፡ ነቲ ስርዓት ራሕራሕም ናብ ከባቢኦም ወይ ድማ ናብ ስደት ብምስጋርም፡ "ዓንጾ ዓንጾ ንማዕጾ" ከም ዝባሃል ንወለዶም ዓባይቲ ሽማግሌታት ከይተረፈ፡ ብምእሳር 50 ሺሕ ናቕፋ ክኸፍሉ፡ እንተዘይኮይኑ ክእሰሩ፡ ሓረስቶት እንተኸይዩም ድማ፡ መሬቶም ክሕደግ መምርሒ ብምውራድ፡ ማእለያ ዘይብሉ ገንዘብ ክግሕጥን፡ ንወለዲ ፎቓዶ ቤት ማእሰርቲ ከንገላትዕን ተራእዮ እዩ። እዚ መወዳደርቲ ዘይብሉ ጭካኔዚ፡ ኣብ ዘበነ ፋሽስታዊ ስርዓት ደርጊ/መንግስቲ ሃይለማርያም፡ ኣብ ልዕሊ'ቶም ደቆም ካብ ብሄራዊ ውትህድርና ዘምለጡ ወለዲ ዘይተፈጸመ፡ ብርእሰ ፋሽስት ኢሳያስ ኣብ ልዕሊ ህዝብታት ኤርትራ ዝተተግበረ ፋሽስታዊ ፖሊሲ እዩ። ብተወሳኺ ናይ ስለላ መርበብ ከሳብ ማይ-ቤት ናይ ሓንቲ ስድራ ብምዝርጋሕ፡ አደን አቦን፡ ወላድን ውሉድን፡ ኣብ ሞንጎ ቤተ ሰብን ዘመድን፡ ብዛዕባ ኩነታት ዓይም፡ ፖሎቲካውን ማሕበረ ቁጠባውን ሂወቶም፡ ስርዓተ ምምሕዳርን ፍትሕን ብዝምልከት ኣልዒሎም ከይዝትዩ፡ ኣብ ሕድሕዶም ተፈራሪሖም ዓይኒ ንዓይኒ እናተጠማመቱ፡ ጽባሕኮን እንታይ ይወርደና ብምባል ተሸቕሪርም ናይ ስግኣት ሂወት ከሕልፉ ጸኒሑምን ኣሎዉን። እዚ መዘና ኣልቦ ግፍዕን ጭካኔን፡ ካብ'ቲ ብነዊሕን መሪርን ናጽነታዊ ተጋድሎ ዝሓለፈን ብመስዋእቲ ደቂ ህዝቢ፡ ኮረቻ ስልጣን ዝጨበጠ ኤርትራዊ ሓይሊ ዘይትጽቦዮ፡ ህዝብታትና ኣብ ዘበነ ፋሽስታዊ ስርዓት ደረጊ ዘይሓለፉዎ መሪር ሂወት እዩ።

ህዝብታትና፡ ዶብ ኣይተመልከተን ብዝብል ምስምስ ሰብአውን ዲሞክራሲያውን መሰሎም ተዓፊኑ፡ ግዳይ ናይ ጸጥታን ድሕንነትን ኣካላት ክኾኑ ጸኒሑም እዮም። ማሕበረ ቁጠባዊ ሂወቶም ተናጊዑ፡ ብሕጽረት መባእታዊ ማሕበራዊ ኣገልግሎት ኣደዳ ሕማምን ሞትን ክኾኑ ጸኒሑምን ኣለዉን። ባኒ ብኩብን ንምሽማት ይኹን ማይ ኣብ ጅሪካናትን በራሚልን ንምምላእ ለይትን ቀትርን ኣብ መስርዕ ክሰለፉ ዘሕለፉዎ ኣደራዕ መሪር እዩ። ህዝቢ ተረጋጊኡ ከይሓሰብ ንምግባር፡ ብዓይንኻ ዘይረኣዩን ብእዝንኻ ዘይትሰምዖን ጸጥታዊ ወጥርታት ብምግናን፡ ሸቕልቀልን ዓቕሊ ጽበትን ንምዕባይ ከም ስልቲ ክሰርሓሉ ጸኒሑ እዩ።

እነሆ ሎሚ ድማ፡ እቲ ብስምምዕ ሰላም ተረኺቡ ዝነበረ ተስፋ ብምኹላፍ ኣብ ልዕሊ ህዝብታትና ናይ ሕነ-ሕነ ምፍዳይ ብዝመስል ናብ ዝኸፍኡ ዓዘቕቲ ክሸምሞም ይረክሉ ኣሎ። ድሕሪ ምኽፋት ዶብ ተራእዩ ዝነበረ ናይ ናብራ ምምሕያሽ ብምኹላፍ፡ ዝኸፍኡ ናይ ዋጋ ናህሪ ክፍጠር ዝይኑ ኣሎ። ናብ ጎረባብቲ ሃገራት ብምስጋር፡ ሕክምናዊ ኣገልግሎት ናይ ምርካብ ዕድል ምዕጻው ጥራሕ ዘይኮነስ፡ ድኻን ማእከላይን መነባብሮ ዘሕልፍ ህዝብና ዝጥቀመለን፡ ብካቶሊካዊት ቤተክርስቲያን ዝመሓደራ ዝነበራ ክሊኒካት ዓጽዮ፡ ብሕጽረት ጥዕናዊ ኣገልግሎት ክቐጽጾም ኮነ ኢሉ ይንቀሳቐስ ኣሎ። ናይ ህዝቢ ገንዘብ ኣብ ባንክታት ብምዕሻግ፡ ነጋዳይ ገንዘቡ ኣንቀሳቐሱ ንባዕሉ ተጠቒሙ ህዝቢ ክይጠቅም ተቐሪኑ ጸኒሑ ኣሎ። ህዝቢ ድማ፡ ገንዘቡ መነባብሮኡ ኣብ ምምራሕ ከም ዓቕሙ ክይጥቀም፡ ተዓቂነን ብዝትኮባሉ ገንዘብ፡ ከርፋሕ ሂወት ከሕልፍ ፈሪዱም ይርከብ።

ድሕሪ 27 ናይ ጭቆናን ዓፈናን ዓመታት፡ ሓቀኛ መንነቱ ዝተቐልጠ ርእስ ፋሽስት ኢሳያስ፡ ብህዝብታትና ብውሽጥን ብደገን ተኻሂቡ ተፈንፊኑ፡ ካብ እዋን ናብ እዋን ተቐውሞታት እናሓየሎ ኣብ ዝኸደሉ ዘሎ እዋን፡ ንህዝብታትና ብራዕድ ሸበራን ንምግዛእ ብሓደ ሸነኽ፡ ብፈላሊኻ ናይ ምንቛር ስልቲ ድማ፡ ብቲ ካልእ ሸነኽ፡ ዕድመ ስልጣኑ ንምንዋሕ ናይ ሞትን ሕይወትን ምርብራብ ኣብ ዘካይደሉ ዘሎ እዋን፡ ክብደት ጭካኔኡ ካብ ማንም እዋን ንላዕሊ በራኹ ይረክሉ ኣሎ። ስለዝኾነውን መጻኢ ዕድል ህዝብታትና መሊሱ ናብ ዘስግእ ደረጃ ክዓርግ ጸኒሑን ኣሎን።

ነዚ ሓደጋዚ መሊእካ ብምዕጻፍ፡ መጻኢ ዕድል ሃገርናን ህዝብታትናን ናብ ዝሓሸ ደረጃ ንምስግጋር፡ ካብ ዝኾነ እዋን ንላዕሊ ከበድ ሓላፍነት ተሰማራና ክንቃለስ ንጥሉብ ኣሎና። ቃልስና ኣድማዒ ዝኸውን ድማ፡ ብፍኑው ዘይኮነስ ብዝተወደበ መንገዲ ክኸውን ይህልዎ። ውዱብ ቃልስና ድማ፡ ብብቐዕ መሪሕ ዝእለን ዝግራሕን ክኸውን ኣሎም። ብዘይ ብቐዕ መሪሕ፡ ህዝባዊ ቃልስና ከም ዓፍራ ዓፍዓፍ ኢሉ ዘፍ ዝብል'ምበር፡ ንዘጋጥሙ ዝተፈላለዩ መልክዕ ዘለዎም ብደሆታት ይኹን ዕንቅፋታት ብብልሓት እናሰገረ ክዕወት ኣይክእልን። ስለዚ ነዚ ተፈጠሩ ዘሎ ናይ ህዝብታትና ጸምእ ለውጥን ናይ ቃልሲ ምልዕዓልን ብዝግባእ ተወዲቡ ናብ ዘተኣማምን ዓወት ዝሰጋገር፡ ብብቐዓት ዝኣለ መሪሕ ፖሎቲካዊ ውድብ ምስ ዝረከብ ጥራሕ እዩ። ክሳብ ሎሚ ዘይመለስናዮ ጥራሕ ዘይኮነስ፡ ብብቐዓት ክይንምልሶ፡ ኢሳያስን ጉጅልኡን ብዝለዓለ ደረጃ ዝጸረፉዎ ዘለዉ ምዃኑ ምግንዛብ የድልየና። ስለዚ ምምስራት መሪሕ ፖሎቲካዊ ውድብ፡ ናይ ህዝባዊ ቃልስና ናይ ሞትን ሕይወት ሕቶ ምዃኑ ብምእማን፡ ናብኡ ዘቐነዕ ዕቱብን ሓላፍነታውን ምርብራብ ክነካይድ ይህልወና። ነዚ ንምምላስ ድማ፡ ኣብ ውሽጢ ናይ ይኣክል ምንቅስቃስ ብብእዋኑ ዝፈርዩ ዘለዉ መሪሕ ባእታታትን ኣብ ህሉዎት ፖሎቲካዊ ውድባት ዝርከቡ መራሕትን ተቐራሪቦም ዘትዮም ጭቡጥ ግብራዊ ፍታሕ ዘቐምጡሉ ኩነታት ክፈጥሩ የድሊ። ውድብና ሰውራዊ ደሞክራሲያዊ ግንባር ኤርትራ ይኹን ሰፊሕ ግንባርና፡ ኤርትራዊ ሃገራዊ ግንባር(ኤሃግ) ነዚ መሰረታዊ ሕጽረት ናይ ዲሞክራሲያዊ ቃልስና ዝኾነ፡ ናይ መሪሕ ውድብ ሕቶ ንምምላስ ኣብ ዝካየድ ዕቱብን ሓላፍነታውን ቃልሲ እጃምም ከበርክቱ ድሉዎት እዮም።

**ቅኑዕ መስመርን ሓፋሽን ሒዝና፡
ጽንኩር መድረኻት ብምስጋር ክንዕወት ኢና!!**

ቤት ጽሕፈት ዜናን ባህልን ሰደግኤ፡

መስከረም 2019 ዓ.ም.